



नेपाल राजपत्र

भाग १

श्री ५ को सरकारद्वारा प्रकाशित

खण्ड २०] काठमाडौं, भाद्र १० गते २०२७ साल [अतिरिक्ताङ्क १८

शाही-सन्देश

श्री ५ महाराजाधिराजका प्रमुख सम्बाद सचिवालय
राजदरवार

श्री ५ महाराजाधिराजबाट असंलग्न राष्ट्रहरूको तेश्रो सम्मेलनमा भाग लिइबक्सन लुसाकातर्फ सवारी होइबक्सन अघि सम्बत् २०२७ साल भाद्र १० गते बुधबारका दिन देश-वासीहरूका नाममा बक्सेको सन्देश सर्वसाधारणको जानकारीको लागि प्रकाशित गरिएको छः-

प्यारा देशवासीहरू,

अ.ज हामी जाम्बियाका राष्ट्रपति डा. केनेथ कउण्डाको निमन्त्रणामा असंलग्न देशहरूका राष्ट्राध्यक्षहरूको तेश्रो सम्मेलनमा भाग लिन लुसाका र अन्य केही युरोपीय देशहरूको भ्रमणमा समेत केही हप्ताको निमित्त देश बाहिर जाँदैछौं ।

(१)

आधिकारिकता मुद्रण विभागबाट प्रमाणित गरिएपछि मात्र लागु हुनेछ।

असंलग्न परराष्ट्र नीति हाम्रो देशको निम्ति कति सफल सिद्ध भएको छ एवं विश्वशान्ति कायम राख्नमा असंलग्न राष्ट्रहरूको योगदान पनि कति महत्वपूर्ण रहिआएको छ सो सबैलाई थाहा भएकै कुरो हो । देशवासीहरूको शुभेच्छाले सधैंको झैं यस पटकको हाम्रो भ्रमण पनि सफल हुनेछ भन्ने आशा गरेको छु ।

हाम्रो निर्दलीय प्रजातान्त्रिक पञ्चायती व्यवस्था नेपाल र नेपालीभात्रको हितकै आधारमा उठेको, अडेको र अड्ने व्यवस्था हो । २०१७ सालको परिवर्तन के कारणले अत्यावश्यक भएको रहेछ सो पनि अब त झन् विभिन्न कार्यकलापबाटै सबै देशभक्त राष्ट्रवादी नेपालीहरूको सामु क्रमशः स्पष्ट हुँदैछ र भएकै होला भन्ने पनि सम्झेको छु । प्रत्येक परिश्रमी तथा इमान्दार नेपालीको देशकाल सुहाउँदो सुख र समृद्धि बाहेक यस व्यवस्थाको अरु कुनै दल वा वाद छैन । यही नै यसको एकमात्र अडिग सिद्धान्त हो । यस उसले नै यो हाम्रो व्यवस्थाले कठिनभन्दा कठिन हाँकहरूको सफलतापूर्वक सामना गरिआएको छ र भविष्यमा पनि त्यस्ता बाधाहरू आइपरेमा तिनीहरूलाई पन्छाई आफ्नो उज्ज्वल लक्ष्य तर्फ अगाडि भई बढ्दै नै जानेछ भन्ने मलाई विश्वास छ ।

हाम्रो अनुपस्थितिमा मुलुकको दैनिक प्रशासन र विकास कार्य सुचारुरूपले चलाउन मन्त्रिपरिषद् छँदैछ, र हामीले गर्न पर्ने अरु कामको निमित्त हाम्रा उत्तराधिकारी छोरा नानी युवराजाधिराज वीरेन्द्र वीर विक्रम शाह देवको अध्यक्षतामा एक राजप्रतिनिधि परिषद् गठन गरिबस्नेका छन् । हामीलाई पूर्ण विश्वास छ मन्त्रिपरिषद्का सदस्यहरू, जंगी तथा निजामती अफिसर जवानहरू, सन्त महन्त, साहुमहाजन, विद्यार्थी, युवकयुवती, बुढापाका लगायत सरकारी गैरसरकारी सबै देशवासीहरूले नेपाल र नेपालीको भलाइको निमित्त मुलुकमा अमनचैन कायम राख्ने काममा तथा विभिन्न विकास र उन्नतिका कामहरूलाई अघि बढाउनमा समेत सदैव झैं सहयोग र सहायता कायम राख्नेछन् ।

श्री पशुपतिनाथले हामी सबैलाई सदा सुबुद्धि एवं सुशक्ति प्रदान गरून् ।

जय नेपाल !

हुकुम बक्सेबमोजिम

मी. सु. रेणुलाल सिंह,

श्री ५ महाराजाधिराजका प्रमुख सम्बाद सचिव ।